

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

អនុស្សរណៈនៃការយោគយល់គ្នា
រវាង
ក្រសួងមហាផ្ទៃ និង អង្គការតម្លាភាពកម្ពុជា
សម្រាប់ការរៀបចំ និងប្រព្រឹត្តទៅនៃ
សាលាអភិបាលកិច្ច អនុវត្ត ឆ្នាំ «២០១៦-២០២០»

១. ទិដ្ឋភាពទូទៅ

អនុស្សរណៈនៃការយោគយល់គ្នានេះ ត្រូវបានរៀបចំឡើងក្នុងក្របខណ្ឌកិច្ចសហប្រតិបត្តិការការងារ រវាងក្រសួងមហាផ្ទៃ និងអង្គការតម្លាភាពកម្ពុជានៅក្រោមគម្រោងបង្កើត សាលាអភិបាលកិច្ច ដែលនឹងអនុវត្តពីឆ្នាំ ២០១៦-២០២០។

២. សារបាទ

រាជរដ្ឋាភិបាលកម្ពុជា បានបង្ហាញការប្តេជ្ញាចិត្តយ៉ាងមុះមុតក្នុងការអភិវឌ្ឍប្រទេសជាតិឆ្ពោះទៅរកភាព រុងរឿង វិបុលភាព ឯកភាពជាតិ សន្តិភាព សាមគ្គីភាព និងសុខដុមរមនានៅក្នុងសង្គម តាមរយៈការអនុម័តច្បាប់ គោលនយោបាយ និងគោលការណ៍ណែនាំនានា សំដៅលើកកម្ពស់លទ្ធិប្រជាធិបតេយ្យ ការគោរពសិទ្ធិមនុស្ស ការពង្រឹងអភិបាលកិច្ចល្អ នីតិរដ្ឋ និងយុត្តិធម៌សង្គម។ ទន្ទឹមនេះ ដើម្បីសម្រេចបាននូវទិសដៅខាងលើ រាជរដ្ឋាភិបាលបាននិងកំពុងបន្តអនុវត្តយុទ្ធសាស្ត្រចតុកោណក្នុងដំណាក់កាលទី៣ (២០១៣ - ២០១៨) និង អនុវត្តផែនការអភិវឌ្ឍយុទ្ធសាស្ត្រជាតិ (២០១៤ - ២០១៨) និងពង្រឹងការអនុវត្តច្បាប់គ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ(២០០៨) និងច្បាប់គ្រប់គ្រងរដ្ឋបាលឃុំ សង្កាត់(២០០១) ជាពិសេសការអនុវត្តកម្មវិធី ជាតិ១០ឆ្នាំ សម្រាប់ការអភិវឌ្ឍតាមបែបប្រជាធិបតេយ្យថ្នាក់ក្រោមជាតិ និងផែនការអនុវត្ត៣ឆ្នាំដំណាក់កាលទី២ (ផែនការទី២ ២០១៥-២០១៧)។ល។

ក្នុងស្មារតីនេះ រាជរដ្ឋាភិបាលបានផ្ដោតការយកចិត្តទុកដាក់ជាអាទិភាពលើ គឺការពង្រឹងអភិបាលកិច្ច និង សមត្ថភាពស្ថាប័នរដ្ឋ សំដៅបង្កើនប្រសិទ្ធភាពនៃសេវាសាធារណៈ និងកែលម្អបរិយាកាសវិនិយោគតាមរយៈ (១)-ការបន្តអនុវត្តការកែទម្រង់ច្បាប់ និងប្រព័ន្ធយុត្តិធម៌ ដើម្បីធានាយុត្តិធម៌សង្គម ព្រមទាំងលើកស្ទួយសិទ្ធិរបស់ ប្រជាពលរដ្ឋ តម្លាភាព សុចរិតភាព និងគណនេយ្យភាព (២)-ការបន្តអនុវត្តកំណែទម្រង់រដ្ឋបាលសាធារណៈ

(Handwritten signatures and initials)

ការកែទម្រង់វិមជ្ឈការ និងវិសហមជ្ឈការ ព្រមទាំងពង្រឹងស្ថាប័នត្រួតពិនិត្យដើម្បីបង្កើតសេវាសាធារណៈឱ្យជិត
ប្រជាជន, លើកកម្ពស់កិច្ចដំណើរការប្រជាធិបតេយ្យនៅថ្នាក់ក្រោមជាតិ និងធានាបាននូវតុល្យភាពក្នុងការអនុវត្ត
អំណាច។

ដោយយល់ឃើញថា កត្តាសមត្ថភាព ចំណេះដឹង ជំនាញនិងសុចរិតភាព ជាកត្តាចំបងសម្រាប់លើកកម្ពស់
អភិបាលកិច្ចនិងការពង្រឹងប្រសិទ្ធភាពការផ្តល់សេវាសាធារណៈ អង្គការតម្លាភាពកម្ពុជា មានបំណងបង្កើតកិច្ច
សហប្រតិបត្តិការ គាំទ្រកម្មវិធីការកសាងសមត្ថភាពដល់មន្ត្រីក្រោមឱវាទក្រសួងមហាផ្ទៃ តាមរយៈការបង្កើត
សាលាអភិបាលកិច្ច។

ក្នុងដំណើរការរៀបចំបង្កើតសាលានេះ អង្គការតម្លាភាពកម្ពុជា បានរៀបចំដំណើរទស្សនកិច្ចសិក្សាមួយ
សម្រាប់មន្ត្រីជាន់ខ្ពស់ក្រសួងមហាផ្ទៃទៅកាន់ប្រទេសម៉ាឡេស៊ីកាលពីខែឧសភាឆ្នាំ២០១៥ ដើម្បីសិក្សាស្វែងយល់
ពីបទពិសោធន៍មួយចំនួនដែលអាចជាធាតុចូលដល់ការរៀបចំបង្កើតសាលានេះ។

៣. ក្រសួងមហាផ្ទៃ

ក្រសួងមហាផ្ទៃ មានបេសកកម្មដឹកនាំគ្រប់គ្រងរដ្ឋបាលដែនដីគ្រប់ថ្នាក់ លើវិស័យនយោបាយរដ្ឋបាល គ្រប់
គ្រងកម្លាំងនគរបាលជាតិលើវិស័យសន្តិសុខ សណ្តាប់ធ្នាប់សាធារណៈ និងសុវត្ថិភាពសង្គមក្នុងព្រះរាជាណាចក្រ
កម្ពុជា។ ក្រសួងមហាផ្ទៃមានតួនាទីនិងភារកិច្ចចម្បងៗជាអាទិ៍៖ ដឹកនាំ សម្របសម្រួល បញ្ជាកម្លាំងគាំទ្រដល់
រដ្ឋបាលថ្នាក់ក្រោមជាតិឲ្យអនុវត្តមុខងារត្រឹមត្រូវតាមច្បាប់ស្តីពីការគ្រប់គ្រងរដ្ឋបាល រាជធានីខេត្ត ក្រុង ស្រុក
ខណ្ឌ, ច្បាប់ស្តីពីការគ្រប់គ្រងរដ្ឋបាលឃុំ សង្កាត់, ការងារផ្តល់សេវារដ្ឋបាលប្រកបដោយគុណភាព តម្លាភាព
ប្រសិទ្ធភាព និងឆ្លើយតបទាន់ពេលវេលា, ការងារសន្តិសុខសណ្តាប់ធ្នាប់សាធារណៈ, ការងារអត្តសញ្ញាណកម្ម
ការងារសញ្ជាតិ ការងារអន្តោប្រវេសន៍, ការងារជនភៀសខ្លួន, ការងារពន្ធនាគារ ។ល។ ព្រមទាំងទទួលអនុវត្តភារកិច្ច និង
សិទ្ធិផ្សេងៗទៀតដែលរាជរដ្ឋាភិបាលប្រគល់ឲ្យ។

នៅក្នុងភារកិច្ចនេះ ក្រសួងមហាផ្ទៃ មានតួនាទីនិងភារកិច្ចយ៉ាងសំខាន់ក្នុងការបន្តជម្រុញដំណើរការ
ប្រជាធិបតេយ្យភាវូបនីយកម្មទាំងនៅថ្នាក់ជាតិ និងថ្នាក់ក្រោមជាតិ ទាំងក្នុងវិស័យនយោបាយ សេដ្ឋកិច្ច និង
សង្គមកិច្ច ឲ្យឈានឡើងឥតឈប់ឈរនៅក្នុងបរិការណ៍របស់កម្ពុជា លើមូលដ្ឋាននៃការបន្តលើកកម្ពស់នីតិវិធី
ការលើកស្ទួយសិទ្ធិសេរីភាពគ្រប់យ៉ាងរបស់ប្រជាពលរដ្ឋ ការធានានូវសកម្មភាពដោយសេរីរបស់គណបក្ស
នយោបាយ ការបោះឆ្នោតដោយសេរី និងយុត្តិធម៌ព្រមទាំងការលើកកម្ពស់សុខុមាលភាពសង្គម។

ការពង្រឹងកិច្ចដំណើរការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ បង្ហាញឱ្យឃើញនូវកំណែទម្រង់ដ៏មានសារៈសំខាន់មួយនៃរចនាសម្ព័ន្ធគ្រប់គ្រងរបស់រាជរដ្ឋាភិបាលកម្ពុជា។ គោលដៅសំខាន់នៃកំណែទម្រង់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ គឺការលើកកម្ពស់សុខុមាលភាពរបស់ប្រជាពលរដ្ឋ (ទាំងសម្លេង ទាំងសិទ្ធិ និងជីវភាពរស់នៅ) ការលើកកម្ពស់សមភាពរវាងប្រជាពលរដ្ឋនៅក្នុងសហគមន៍ និងការធានានូវយុត្តិធម៌ក្នុងការទទួលបានសេវាសាធារណៈ។ ការកែលម្អ និងការផ្លាស់ប្តូរឥរិយាបថនៃភាពជាតំណាងព្រមទាំងការផ្តល់ឱកាសចូលរួមជាសម្លេង ជាសិទ្ធិដល់ប្រជាពលរដ្ឋ កាន់តែទូលំទូលាយ ក្នុងការប្រាស្រ័យទាក់ទងជាមួយតំណាងរបស់ខ្លួន និងការជម្រុញឱ្យមានគណនេយ្យភាព កាន់តែខ្លាំងឡើងរបស់ក្រុមប្រឹក្សា និងមន្ត្រីនានាចំពោះប្រជាពលរដ្ឋ ។ ការបង្កើននូវ មូលធនសង្គម និងការផ្សារភ្ជាប់គ្នានៅសហគមន៍ គឺជាធាតុចូលដ៏មានសារៈសំខាន់ និងមានប្រសិទ្ធភាពក្នុងដំណើរការអភិវឌ្ឍសង្គមជាតិ ឱ្យបានរុងរឿងគ្រប់វិស័យ គ្រប់ជ្រុងជ្រោយទៅអនាគត។

រចនាសម្ព័ន្ធអភិបាលកិច្ចតាមបែបប្រជាធិបតេយ្យនៅថ្នាក់រាជធានី ខេត្ត ក្រុង ស្រុក ខណ្ឌ ត្រូវបានរៀបចំឡើងវិញស្របតាមគោលការណ៍ដែលបានចែងក្នុងច្បាប់រៀបចំអង្គការ កម្មវិធីជាតិរយៈពេល ១០ឆ្នាំ និងផែនការអនុវត្តរយៈពេល៣ឆ្នាំនៃកម្មវិធីជាតិនេះ។ ការអនុវត្តកំណែទម្រង់វិស័យការ និងវិសហមជ្ឈការនៅថ្នាក់ឃុំ សង្កាត់ក៏បានបង្ហាញនូវលទ្ធផលជាវិជ្ជមានគួរឱ្យកត់សម្គាល់ ក្នុងការលើកកម្ពស់លទ្ធិប្រជាធិបតេយ្យនៅមូលដ្ឋាន ការពង្រឹងអភិបាលកិច្ចល្អ ការកែលម្អគុណភាពនៃជីវភាពរស់នៅរបស់ប្រជាពលរដ្ឋនៅមូលដ្ឋាន។ កំណែទម្រង់វិស័យការ និងវិសហមជ្ឈការ ពិតជាបានរួមចំណែកដល់ការពង្រឹងលទ្ធិប្រជាធិបតេយ្យនៅមូលដ្ឋាន ការធ្វើឱ្យប្រសើរឡើងនូវជីវភាពរបស់ប្រជាជន ការពង្រឹងភាពជាអ្នកដឹកនាំនៅមូលដ្ឋាន ទាំងបុរស ទាំងស្រី និងក៏បានធ្វើឱ្យមានការកែលម្អនូវការផ្តល់សេវាសាធារណៈនៅមូលដ្ឋានផងដែរ។

ក្រសួងមហាផ្ទៃ បាននិងបន្តកិច្ចសហការជាមួយក្រសួង ស្ថាប័ននានា ជម្រុញការអនុវត្តកម្មវិធីកំណែទម្រង់សម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិឱ្យបានទទួលលទ្ធផលជាវិជ្ជមាន។

៤. នាយកដ្ឋានសុចរិតភាព និងអភិបាលកិច្ច នៃក្រសួងមហាផ្ទៃ

នាយកដ្ឋានសុចរិតភាព និងអភិបាលកិច្ច មានតួនាទីធ្វើជាសេនាធិការជូនអគ្គនាយកដ្ឋានសវនកម្មផ្ទៃក្នុងលើការងារចម្បង រួមមានធ្វើការទំនាក់ទំនង និងសម្របសម្រួលទូទៅ ពង្រឹងការកសាងសមត្ថភាពស្ថាប័ន និងការបណ្តុះបណ្តាលធនធានមនុស្ស ពង្រឹងកិច្ចសហប្រតិបត្តិការជាមួយដៃគូអភិវឌ្ឍ ធ្វើការសិក្សាស្រាវជ្រាវអំពី

សុចរិតភាព និងអភិបាលកិច្ចល្អ និងផ្សព្វផ្សាយព័ត៌មានទាក់ទងនឹងសុចរិតភាព និងអភិបាលកិច្ចល្អ ដល់អង្គភាព នៅថ្នាក់ជាតិ និងថ្នាក់ក្រោមជាតិ ដែលស្ថិតនៅក្រោមឱវាទក្រសួងមហាផ្ទៃ និងមានភារកិច្ចដូចខាងក្រោម៖

- ធ្វើផែនការយុទ្ធសាស្ត្រសម្រាប់ការអភិវឌ្ឍធនធានអភិបាលកិច្ចប្រចាំឆ្នាំ និង៣ឆ្នាំរំកិល ផែនការចំណាយថវិកា ប្រចាំឆ្នាំ និងផែនការយុទ្ធសាស្ត្រថវិកា បីឆ្នាំរំកិលរបស់នាយកដ្ឋាន
- សិក្សា ស្រាវជ្រាវ និងបណ្តុះបណ្តាលដល់មន្ត្រីសាធារណៈ ទាំងថ្នាក់ជាតិ និងថ្នាក់ក្រោមជាតិ ពាក់ព័ន្ធអភិបាលកិច្ច គណនេយ្យភាពសង្គម សុចរិតភាពនៃរដ្ឋបាលសាធារណៈ
- ផ្សព្វផ្សាយដល់សង្គមស៊ីវិល កសាងភាពជាដៃគូ ដើម្បីអោយសង្គមស៊ីវិលបានចូលរួមក្នុងកិច្ចការអភិបាលកិច្ច គណនេយ្យភាពសង្គម សុចរិតភាព នៃរដ្ឋបាលសាធារណៈ
- ផ្តល់ការណែនាំផ្នែកបច្ចេកទេស និងសម្របសម្រួលពាក់ព័ន្ធនឹងការរៀបចំកម្មវិធី សៀវភៅមេរៀន សម្ភារៈ និង ព័ត៌មាននានាសម្រាប់ការអភិវឌ្ឍសមត្ថភាព
- សហការជាមួយស្ថាប័ន និងអង្គភាពនាយកដ្ឋានពាក់ព័ន្ធនានាដើម្បីលើកកម្ពស់ការអភិវឌ្ឍធនធានអភិបាលកិច្ច
- ធ្វើការផ្សព្វផ្សាយបញ្ជ្រាបការយល់ដឹងអំពីគោលការណ៍អភិបាលកិច្ចល្អជូនប្រជាពលរដ្ឋគ្រប់មូលដ្ឋាន តាមរយៈ ការធ្វើវេទិកាសាធារណៈ ដែលមានការចូលរួមពីអាជ្ញាធរ សមត្ថកិច្ចមូលដ្ឋានតាមលំដាប់ថ្នាក់
- ធ្វើការបណ្តុះបណ្តាលគ្រូបង្គោលពាក់ព័ន្ធនឹងការពង្រឹងចំណេះដឹង និងសមត្ថភាពលើការងារអភិបាលកិច្ច។ល។

៥. អង្គការតម្លាភាពកម្ពុជា

អង្គការតម្លាភាពកម្ពុជា ត្រូវបានបង្កើតឡើងនៅខែកក្កដា ឆ្នាំ២០១០ និងធ្វើសកម្មភាពជាមួយអ្នកពាក់ព័ន្ធនានា ជាបុគ្គល ឬស្ថាប័ននៅគ្រប់កម្រិត រួមមានរដ្ឋាភិបាល សង្គមស៊ីវិល អ្នកជំនួញ ប្រព័ន្ធផ្សព្វផ្សាយ និងស្ថាប័ន សាធារណៈផ្សេងៗទៀតដើម្បីរួមចំណែកអភិវឌ្ឍសមត្ថភាពស្ថាប័ន លើកកម្ពស់សុចរិតភាព និងប្រយុទ្ធប្រឆាំង អំពើពុករលួយនៅកម្ពុជា ។

កន្លងមក អង្គការតម្លាភាពកម្ពុជា បានទទួលការគាំទ្របច្ចេកទេស ធនធាន និងថវិកាពីដៃគូអភិវឌ្ឍន៍ ពី ប្រទេសអ្នកផ្តល់ជំនួយនានាជាច្រើនដើម្បីលើកកម្ពស់អភិបាលកិច្ចល្អ អភិវឌ្ឍសមត្ថភាពស្ថាប័ន និងចូលរួមបង្កើន ការយល់ដឹងពីប្រព័ន្ធសុចរិតភាពស្ថាប័ន តាមរយៈបង្កើនតម្លាភាព គណនេយ្យភាព និងនីតិវិធី ។

បច្ចុប្បន្ននេះ អង្គការតម្លាភាពកម្ពុជា មានផែនការអនុវត្តគម្រោងមួយមានរយៈពេល៥ឆ្នាំ (ពី២០១៦- ២០២០) ដែលមានទិសដៅរួមចំណែកអភិវឌ្ឍធនធានមនុស្ស បង្កើនសមត្ថភាពស្ថាប័ននៅគ្រប់កម្រិត ទាំងរដ្ឋ និងឯកជន ក្រុមជនងាយរងគ្រោះ ជាពិសេសយុវជន ។ល។ កន្លងមក អង្គការបានធ្វើសហប្រតិបត្តិការជាមួយ

ក្រសួង ស្ថាប័នរដ្ឋមួយចំនួន ដូចជា ក្រសួងអប់រំ យុវជន និងកីឡា អង្គភាពប្រឆាំងអំពើពុករលួយ និង កំពុងបន្តពិភាក្សាជាមួយ ព្រឹទ្ធសភា រដ្ឋសភាជាដើម។

៦. កោលបំណងរួមនៃអនុស្សរណៈនៃការយោគយល់គ្នា

- ១. ពង្រីកកិច្ចសហប្រតិបត្តិការជាមួយក្រសួងមហាផ្ទៃ និងស្ថាប័ននានាក្រោមឱវាទក្រសួងមហាផ្ទៃ
- ២. រួមចំណែកអភិវឌ្ឍសមត្ថភាពស្ថាប័នរដ្ឋ និងមិនមែនរដ្ឋ លើវិស័យអភិបាលកិច្ច ប្រព័ន្ធសុចរិតភាពនិង គណនេយ្យភាពសង្គម ប្រកបដោយចីរភាព និងនិរន្តរភាព
- ៣. ចែករំលែកធនធាន (បច្ចេកទេស ចំណេះដឹង បទពិសោធន៍ សម្ភារៈ ថវិកា។ល។)
- ៤. រួមគ្នាធ្វើការសិក្សាស្រាវជ្រាវតាមបែបចូលរួមលើប្រធានបទទាក់ទងនឹងការលើកកម្ពស់អភិបាលកិច្ចល្អ ការពង្រឹងអភិបាលកិច្ចមូលដ្ឋាន គណនេយ្យភាពសង្គម
- ៥. បង្កើនប្រសិទ្ធភាពនៃអភិបាលកិច្ច និងការផ្តល់សេវាសាធារណៈនៅគ្រប់កម្រិត និង
- ៦. ចូលរួមសហការ និងជម្រុញយន្តការដោះស្រាយបណ្តឹងពាក់ព័ន្ធនឹងគណនេយ្យភាពនៅគ្រប់កម្រិត

៧. កោលបំណងនៃអនុស្សរណៈនៃការយោគយល់គ្នា

- ១. បង្កើតគ្រឹះស្ថានសិក្សាមានឈ្មោះ "សាលាអភិបាលកិច្ច" (School of Governance) ដែលមានកម្រិតចាប់ពីវិញ្ញាបនបត្រ (Certificate) បរិញ្ញាបត្រ (Diploma) និងក្រោយឧត្តម (Master) ។
- ២. បង្កើត និងអនុវត្តវគ្គបណ្តុះបណ្តាលគ្រូបង្គោល និងការងារគ្រប់គ្រងរដ្ឋបាលសម្រាប់បម្រើដល់ការងារគ្រប់គ្រងរបស់ មជ្ឈមណ្ឌលអភិវឌ្ឍន៍ធនធានមនុស្សរាជធានី ខេត្ត។

៨. តួនាទី និងការទទួលខុសត្រូវរបស់ភាគីទាំងពីរ

ដោយមើលឃើញពីសក្តានុពល និងភាពស្របគ្នាអំពីទស្សនៈវិស័យ បេសកកម្ម ផែនការយុទ្ធសាស្ត្ររបស់ក្រសួងមហាផ្ទៃ និងអង្គការតម្លាភាពកម្ពុជា ភាគីទាំងពីរបានឯកភាពអនុវត្តនូវសកម្មភាពរួមគ្នា មួយចំនួនដូចតទៅ ៖

ក. ក្រសួងមហាផ្ទៃ

- ផ្តល់ការកិច្ចជូននាយកដ្ឋានសុចរិតភាព និងអភិបាលកិច្ច នៃអគ្គនាយកដ្ឋានសវនកម្មផ្ទៃក្នុងជាភ្នាក់ងារអនុវត្តគម្រោង

- ជួយផ្តល់កិច្ចសម្របសម្រួលជាទូទៅគ្រប់លំដាប់ថ្នាក់ និងគ្រប់កម្រិតដើម្បីបង្កើតសាលា និងធានាឲ្យការអនុវត្តគម្រោងនេះប្រព្រឹត្តិទៅបានល្អ និងមានប្រសិទ្ធភាពខ្ពស់ សម្រេចបានតាមផែនការកំណត់ ។
- ផ្តល់ទីតាំង និងចាត់តាំងបុគ្គលិក មន្ត្រីចូលរួមបំពេញការងារ និងអនុវត្តគម្រោង ប្រកបដោយឆន្ទៈនិងការប្តេជ្ញាចិត្តពិតប្រាកដ។
- ចូលរួមចំណែកផ្តល់ធនធាន (ជាមធ្យោបាយ សម្ភារៈ និងថវិកា) សម្រាប់ដំណើរការអនុវត្តគម្រោង និងការបណ្តុះបណ្តាល ។

១. អង្គការតម្លាភាពកម្ពុជា

- ផ្តល់ការគាំទ្រផ្នែកបច្ចេកទេស ផ្នែកហិរញ្ញវត្ថុ និងប្រឹក្សាយោបល់ក្នុងការអនុវត្តសកម្មភាពគម្រោងឱ្យបានល្អប្រសើរ
- ទំនាក់ទំនងជាមួយអ្នកពាក់ព័ន្ធ និងអង្គការដៃគូ ក្នុងការស្វែងរកថវិកាគាំទ្រគម្រោង
- ផ្តល់អ្នកជំនាញការងារកម្រិតខ្ពស់សម្រាប់ជួយផ្នែកបច្ចេកទេសក្នុងការរៀបចំចងក្រងឯកសារ (គោលការណ៍ណែនាំ ការគ្រប់គ្រងទូទៅ កម្មវិធីសិក្សា រចនាសម្ព័ន្ធសាលា លក្ខណៈវិនិច្ឆ័យការជ្រើសរើសសិក្សាកាម ផលិតឯកសារផ្សព្វផ្សាយ។ល។) និងចូលរួមសហការការអនុវត្តគម្រោង ។

៩. ការអនុវត្តអនុស្សរណៈនៃការយោគយល់គ្នា

អនុស្សរណៈនៃការយោគយល់គ្នានេះ នឹងអនុវត្តទៅបានដោយផ្អែកទៅលើគម្រោងផែនការសកម្មភាពអនុវត្តលម្អិតរួមមាន៖ ឯកសារស្តីពី (១)- ក្របខណ្ឌលទ្ធផល (Result Framework) (២)- ផែនការសកម្មភាព និងថវិកា (៥ឆ្នាំ) និង (៣)- យន្តការត្រួតពិនិត្យ និងវាយតម្លៃគម្រោង (M&E Framework) ដែលនឹងរៀបចំនិងយល់ព្រមដោយភាគីទាំងពីរ។

១០. បទប្បញ្ញត្តិទូទៅ និងការបកស្រាយខ្លីមសារ

- អនុស្សរណៈនៃការយោគយល់គ្នានេះ រៀបចំឡើងជាភាសាខ្មែរ និងជាភាសាអង់គ្លេស ដែលមានតម្លៃស្មើគ្នា។
- អនុស្សរណៈនៃការយោគយល់គ្នានេះ អាចស្នើធ្វើការកែតម្រូវ ឬលុបចោលបានលុះត្រាតែមានការជូនដំណឹងជាលាយលក្ខណ៍អក្សរពីភាគីណាមួយក្នុងរយៈពេល បី (៣) ខែជាមុន។


រាជធានីភ្នំពេញ, ថ្ងៃទី១៥ ខែមករា ឆ្នាំ២០១៦

តំណាងក្រសួងមហាផ្ទៃ



ឯកឧត្តម ជី ច័ន្ទផល
រដ្ឋលេខាធិការ

តំណាងអង្គការតម្លាភាពកម្ពុជា



ឪក សេរី សោភក្តី
ប្រធានក្រុមប្រឹក្សាភិបាល

